



ព្រះរាជាណាចក្រកម្ពុជា

ជាតិ សាសនា ព្រះមហាក្សត្រ



រាជរដ្ឋាភិបាលកម្ពុជា

លេខ: ០១ បណស

សារាចរណែនាំ

ស្តីពី

ការរៀបចំទិវាវប្បធម៌ជាតិ ៣ មីនា លើកទី ១៦ ឆ្នាំ ២០១៤

ក្រសួងវប្បធម៌ និង វិចិត្រសិល្បៈ រាជធានីភ្នំពេញ	
លេខ: ០១ បណស ថ្ងៃ: ០៧ ខែ ០២ ឆ្នាំ ២០១៤	ទីស្នាក់ការកណ្តាល រាជធានីភ្នំពេញ

ទិវាវប្បធម៌ជាតិ ៣ មីនា គឺជាទិវាដ៏មានសារៈសំខាន់មួយរបស់ព្រះរាជាណាចក្រកម្ពុជា ដែលរាជរដ្ឋាភិបាលតែងតែបានយកចិត្តទុកដាក់រៀបចំឡើងជារៀងរាល់ឆ្នាំ ក្នុងគោលបំណង រំលឹកដល់គុណបុណ្យការៈដ៏ធំធេងនៃបុព្វបុរសរបស់យើង ដែលបានបន្សល់ទុកនៅសម្បត្តិវប្បធម៌ ដ៏សម្បូរបែបសម្រាប់យើងគ្រប់គ្នាជាកូនចៅជំនាន់ក្រោយ និងជាទិវាបង្កើននូវសេចក្តីស្រឡាញ់ ព្រមទាំងស្មារតីចូលរួមថែរក្សា ការពារ សម្បត្តិវប្បធម៌ទាំងនេះឲ្យបិតថែរក្សាផងដែរ។

ដូចយើងទាំងអស់គ្នាបានដឹងហើយថា សម្បត្តិវប្បធម៌ ដែលបានកើតចេញពីការ ខិតខំប្រឹងប្រែងនៃបុព្វបុរសរបស់យើងទាំងអស់នេះ គឺជាដួងព្រលឹង ជាអត្តសញ្ញាណប្រកប ដោយកិត្យានុភាពជាតិ ជាមរតកប្រកបដោយសក្តានុពលដ៏ធំធេងបំផុត ក្នុងការរួមចំណែក អភិវឌ្ឍសេដ្ឋកិច្ច-សង្គម និងជាមូលដ្ឋានក្នុងការផ្សារភ្ជាប់ទំនាក់ទំនងដ៏រឹងមាំពីសង្គមមួយទៅ សង្គមមួយ ពីក្រុមមួយទៅក្រុមមួយ ពីបុគ្គលម្នាក់ទៅបុគ្គលម្នាក់ ឲ្យចេះរួមរស់ជាមួយគ្នា ប្រកបដោយសុខដុមភាព និងគ្មានការរើសអើង។ ហេតុនេះហើយ ក្នុងនាមយើងទាំងអស់គ្នា ដែលជាទាយាទ ត្រូវតែបំពេញកាតព្វកិច្ចក្នុងការធានាឲ្យបាននូវសុខដុមភាពនៃពហុវប្បធម៌ ជាតិ តាមរយៈការយកចិត្តទុកដាក់ថែរក្សា ការពារ និងអភិវឌ្ឍ តាមរយៈការបណ្តុះបណ្តាល ការផ្សព្វផ្សាយ ការផ្ទេរចំណេះជំនាញបច្ចេកទេស និងទេពកោសល្យវប្បធម៌ចម្រុះឲ្យបាន ដល់សាធារណជន ពិសេសដល់អ្នកជំនាន់ក្រោយ ដែលជាអ្នកបន្តវេនពីជំនាន់របស់យើង។

អនុលោមតាមស្មារតីខាងលើ ឆ្នាំ២០១២ នេះ រាជរដ្ឋាភិបាលកម្ពុជាបន្តរៀបចំប្រារព្ធ ទិវាវប្បធម៌ជាតិ ៣ មីនា លើកទី ១៦ ដោយសម្រេចកំណត់យកប្រធានបទ «អ្វីៗទាំងអស់ ដើម្បីសុខដុមភាពវប្បធម៌ជាតិ» ក្នុងគោលបំណងធ្វើឲ្យប្រជាជន មហាជន ពិសេសយុវជន ទូទាំងប្រទេស៖



- បង្កើននូវការដឹងគុណចំពោះបុព្វការីជន ដែលបានខិតខំប្រឹងប្រែងកសាងសម្បត្តិវប្បធម៌ដ៏សម្បូរបែបប្រកបដោយសក្តានុពលភាព ក្នុងការរួមចំណែកអភិវឌ្ឍសង្គម និងភាពសុខសាន្តរបស់ប្រជាជន និងប្រជាជាតិនៃយើង
- បានយល់ដឹងកាន់តែច្បាស់ពីតម្លៃពិតនៃវប្បធម៌ជាតិ ដែលជាប្រភពមិនចេះរីងស្ងួត ក្នុងការបង្កើតការងារ និងកាលានុវត្តភាព ចូលរួមចំណែកក្នុងការអភិវឌ្ឍសេដ្ឋកិច្ចជាតិប្រកបដោយប្រសិទ្ធភាពពីធនធានទាំងនោះ
- កាន់តែស្រឡាញ់ និងកាន់តែមានស្មារតីចូលរួមសកម្មថែមទៀត ក្នុងការថែរក្សាការពារវប្បធម៌ចម្រុះនៅកម្ពុជា ដែលជាមូលដ្ឋាននៃសាមគ្គីភាព ឯកភាពជាតិ និងភាពសុខសាន្តរបស់ប្រជាជន ព្រមទាំងសុខដុមភាពនៃវប្បធម៌
- ចេះប្រើប្រាស់សក្តានុពលវប្បធម៌ធ្វើជាមូលដ្ឋានគ្រឹះ ក្នុងការអភិវឌ្ឍសង្គម តាមរយៈការបង្កើតសេវាកម្ម និងផលិតផលវប្បធម៌សម្រាប់គោលដៅពាណិជ្ជកម្ម និងទេសចរណ៍
- ចូលរួមកាន់តែសកម្មក្នុងការផ្ទេរ និងទទួលយកនូវចំណេះជំនាញ បច្ចេកទេសលើវិស័យវប្បធម៌ជាតិ
- ចូលរួមយ៉ាងសកម្មក្នុងការសិក្សាស្រាវជ្រាវ និងចងក្រងរក្សាទុកឲ្យបានគង់វង្សនូវឯកសារបេតិកភណ្ឌវប្បធម៌គ្រប់ប្រភេទដែលមានក្នុងមូលដ្ឋានរបស់ខ្លួន
- លើកស្ទួយវប្បធម៌ចម្រុះឲ្យទទួលបាននូវវឌ្ឍនភាព ប្រកបដោយនិរន្តរភាព ដើម្បីសុខដុមរស់មិនប្រកាន់និន្ទាការ ពណ៌សម្បុរ និងគ្មានការរើសអើង។

អាស្រ័យហេតុនេះ ដើម្បីឲ្យការរៀបចំទិវាវប្បធម៌ជាតិ ៣ មីនា លើកទី ១៦ ឆ្នាំ ២០១២

ក្រោមប្រធានបទ «អ្វីៗទាំងអស់ដើម្បីសុខដុមភាពវប្បធម៌ជាតិ» ប្រព្រឹត្តទៅប្រកបដោយជោគជ័យស្របតាមគោលបំណងខាងលើ រាជរដ្ឋាភិបាលសម្រេចដាក់ចេញនូវសេចក្តីណែនាំដូចខាងក្រោម៖

១ - គ្រប់ក្រសួង ស្ថាប័ន អាជ្ញាធរដែនដី សហគ្រាសរដ្ឋ និងឯកជន ព្រមទាំងគ្រប់លំនៅឋាន ត្រូវលើកទង់ជាតិ ទង់ជាលា បដាពាក្យស្លោក បិទផ្សាយអាហ្វិសតាមដងផ្លូវសាធារណៈ ទីលានសាធារណៈ អង្គភាព និងលំនៅឋានរបស់ខ្លួនឲ្យបានគ្រប់គ្នាចាប់ពីថ្ងៃទី១៦ ដល់ថ្ងៃទី៧ ខែមីនា ឆ្នាំ២០១២។

២ - ក្រសួងព័ត៌មាន ត្រូវរៀបចំកម្មវិធីផ្សព្វផ្សាយពិសេសតាមវិទ្យុ ទូរទស្សន៍ជាតិ និងឯកជន កាសែត និងទស្សនាវដ្តីនូវខ្លឹមសារនៃទិវាវប្បធម៌ជាតិ ៣ មីនា លើកទី ១៦ ព្រមទាំងឯកសារពាក់ព័ន្ធ ដើម្បីបំផុសឲ្យសាធារណជនចូលរួមកាន់តែសកម្មថែមទៀត ក្នុងការថែរក្សាការពារសម្បត្តិវប្បធម៌ លើកស្ទួយសីលធម៌សង្គម ចេះរួមរស់ជាមួយគ្នាដោយមិនប្រកាន់និន្ទាការវប្បធម៌ ស្របតាមប្រធានបទ «អ្វីៗទាំងអស់ដើម្បីសុខដុមភាពវប្បធម៌ជាតិ»។

៣ - ក្រសួងអប់រំ យុវជន និងកីឡា ត្រូវបើកកម្មវិធីប្រកួតប្រជែងក្នុងមជ្ឈដ្ឋានសិស្ស និងស្រី តាមរយៈការបង្កើត «សំណួរ-ចម្លើយ» ដោយផ្ដោតទៅលើប្រធានបទ «អ្វីៗទាំងអស់ ដើម្បីសុខដុមភាពវប្បធម៌ជាតិ» និងស្របតាមខ្លឹមសារខាងលើ។

៤ - ក្រសួងទេសចរណ៍ ត្រូវធ្វើការផ្សព្វផ្សាយអំពីទេសចរណ៍វប្បធម៌ តាមគ្រប់រូបភាព ឲ្យបានទូលំទូលាយ ជាពិសេសក្នុងព្រឹត្តិការណ៍ទេសចរជាតិ និងអន្តរជាតិ សំដៅបង្កើនភាព ទាក់ទាញ។

៥ - ក្រសួងការបរទេស និងសហប្រតិបត្តិការអន្តរជាតិ ត្រូវណែនាំដល់គ្រប់ឯកអគ្គរាជ- ទូត អគ្គរដ្ឋទូត អគ្គកុងស៊ុល និងកុងស៊ុលកិត្តិយសនៃព្រះរាជាណាចក្រកម្ពុជានៅបរទេស ឲ្យរៀបចំទិវាវប្បធម៌ជាតិ ៣ មីនា លើកទី ១៦ ឆ្នាំ ២០១២ ។

៦ - ក្រសួងធម្មការ និងសាសនា ត្រូវបំផុសចលនាព្រះសង្ឃ និងគ្រប់សាសនិក ឲ្យរៀបចំ កម្មវិធីផ្សព្វផ្សាយខ្លឹមសារទិវាវប្បធម៌ជាតិ ៣ មីនា លើកទី ១៦ នៅតាមទីអារាម ព្រះវិហារ មណ្ឌលវិបស្សនា និងទីសក្ការៈផ្សេងៗ ។

៧ - អាជ្ញាធរជាតិអប្សរា អាជ្ញាធរជាតិព្រះវិហារ ត្រូវរៀបចំពិធីមិទ្ធិញ្ញអបអរទិវាវប្បធម៌ ជាតិ ៣ មីនា លើកទី ១៦ ឆ្នាំ ២០១២ ឲ្យបានផុលផុស។

៨ - អាជ្ញាធរដែនដី រាជធានី ខេត្ត ត្រូវចូលរួមជួយឧបត្ថម្ភគាំទ្រ និងបង្កលក្ខណៈឲ្យ មន្ទីរវប្បធម៌ និងវិចិត្រសិល្បៈរៀបចំពិធីមិទ្ធិញ្ញអបអរទិវាវប្បធម៌ជាតិ ៣ មីនា លើកទី ១៦ ឆ្នាំ ២០១២ នៅក្នុងដែនដីរបស់ខ្លួន ដោយមានកម្មវិធីសម្តែងសិល្បៈទស្សនីយភាពជូនសាធារណជន ទស្សនាកំសាន្តដោយផ្ដោតសំខាន់ទៅលើការផ្សព្វផ្សាយ អប់រំប្រជាជន មហាជន ពិសេស ស្រទាប់យុវជន ឲ្យកាន់តែមានស្មារតីមុតមាំថែមទៀត ក្នុងការចូលរួមថែរក្សា ការពារពហុវប្បធម៌ ដែលជាមូលដ្ឋានគ្រឹះនៃសាមគ្គីភាព ឯកភាពជាតិ និងគ្មានការរើសអើង ដើម្បីភាពសុខសាន្ត របស់ប្រជាជន ព្រមទាំងសុខដុមភាពនៃវប្បធម៌។ ដើម្បីបង្ហាញនូវសុច្ឆន្ទៈប្រកបដោយមនសិការ ស្នេហាវប្បធម៌ជាតិខ្ពស់ គ្រប់សមាជិក សមាជិកា ដែលចូលរួមក្នុងព្រឹត្តិការណ៍ទិវាវប្បធម៌ ជាតិ ៣ មីនា ត្រូវស្លៀកពាក់តាមបែបប្រពៃណីជាតិឲ្យបានគ្រប់ៗគ្នា។

៩ - ក្រសួងមហាផ្ទៃ និងក្រសួងការពារជាតិ ត្រូវមានផែនការណែនាំបែងចែកកង កម្លាំងដើម្បីសហការការពារសន្តិសុខសណ្តាប់ធ្នាប់សាធារណៈ នៅតាមទីកន្លែងប្រារព្ធពិធី អបអរទិវាវប្បធម៌ជាតិ ៣ មីនា លើកទី១៦ ឲ្យមានសុវត្ថិភាពខ្ពស់។

១០ - ក្រសួងវប្បធម៌ និងវិចិត្រសិល្បៈត្រូវធ្វើជាលេខាធិការដ្ឋានក្នុងការរៀបចំឯកសារ យោសនា ផ្សព្វផ្សាយ បម្រើឲ្យខ្លឹមសារទិវាវប្បធម៌ជាតិ និងត្រូវដឹកនាំគ្រប់មន្ទីរវប្បធម៌ និង វិចិត្រសិល្បៈរាជធានី-ខេត្ត ក្នុងការរៀបចំទិវាវប្បធម៌ជាតិឲ្យបានព្រមៗគ្នានៅក្នុងអំឡុងដើម ខែមីនា ឆ្នាំ ២០១២ និងត្រូវឲ្យមានការចូលរួមពីគ្រប់ជនជាតិដែលមានទីតាំងនៅលើទឹកដីភូមិ សាស្ត្ររបស់ខ្លួន។

១១ - គ្រប់ក្រសួង ស្ថាប័ន អាជ្ញាធរដែនដី រោងចក្រសហគ្រាសរដ្ឋ ព្រមទាំងវិស័យ ឯកជនទាំងអស់នៅទូទាំងប្រទេស ត្រូវរៀបចំអបអរសាទរទិវាវប្បធម៌ជាតិតាមខ្លឹមសារខាងលើ ឲ្យទទួលបានប្រសិទ្ធភាពខ្ពស់ ចាប់ពីពេលទទួលបានខ្លឹមសារនៃសារាចរណែនាំនេះ សំដៅ អនុវត្តឲ្យបានជោគជ័យនូវយុទ្ធសាស្ត្រចតុកោណដំណាក់កាលទី ៣ របស់រាជរដ្ឋាភិបាល អាណត្តិទី ៥ ។

ធ្វើនៅរាជធានីភ្នំពេញ, ថ្ងៃទី ៣០ ខែ មករា ឆ្នាំ ២០១២



សម្តេចអគ្គមហាសេនាបតីតេជោ ហ៊ុន សែន

កន្លែងទទួល ៖

- ក្រសួងព្រះបរមរាជវាំង
- អគ្គលេខាធិការដ្ឋានក្រុមប្រឹក្សាធម្មនុញ្ញ
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចតេជោនាយករដ្ឋមន្ត្រី
- ខុទ្ទកាល័យនបនាយករដ្ឋមន្ត្រី
- គ្រប់ក្រសួង-ស្ថាប័ន
- គ្រប់អាជ្ញាធរជាតិ
- សាលារាជធានី និងខេត្ត
- ឯកសារ-កាលប្បវត្តិ